

ठळक बातम्या

- सुमारे ९५ हजार कोटी रुपयांच्या ६ प्रस्तावांना केंद्रीय मंत्रिमंडळाची मंजूरी, वैद्यकीय पदवी आणि पदव्युत्तर अभ्यासक्रमांसाठी विद्यार्थी क्षमता वाढवायला मान्यता
- महाराष्ट्रात अतिवृष्टीग्रस्त भागात पाहणी करण्यासाठी मंत्र्यांचे दौरे सुरु, आवश्यक तिथं नियम शिथिल करून तातडीनं मदत देण्याचे मुख्यमंत्र्यांचे निर्देश, मुसळधार पावसामुळे आजही अनेक जलाशयांमधून विसर्ग सुरु
- छत्तीसगडमध्ये दंतेवाडा इथं ७१ माओवाद्यांचं, तर गडचिरोलीत, एकूण ६२ लाख रुपयांचं इनाम असलेल्या सहा जहाल माओवाद्यांचं आत्मसमर्पण

आणि

- ज्येष्ठ कन्नड साहित्यिक एस एल भैरप्पा यांचं निधन

<><><><>

देशाच्या जहाजबांधणी आणि आणि समुद्रमार्गे व्यापार क्षेत्रातल्या सुमारे ९५ हजार कोटी रुपयांच्या ६ प्रस्तावांना आज केंद्रीय मंत्रिमंडळाने मंजूरी दिली. माहिती आणि प्रसारण मंत्री अश्विनी वैष्णव यांनी आज मंत्रिमंडळ बैठकीनंतर पत्रकार परिषदेत ही माहिती दिली. या क्षेत्राच्या पुनर्संक्षमीकरणासाठी आणि अनुकूल परिसंस्था उभारण्यासाठी ६९ हजार ७२५ कोटी रुपयांच्या योजना मंजूर झाल्या आहेत. देशांतर्गत क्षमता वृद्धी, दीर्घ मुदतीचा वित्तपुरवठा सुधारणं, तसंच जहाजबांधणीसाठी नवीन गोदी निर्मिती आणि जुन्या गोद्यांचं पुनरुज्जीवन या प्रमुख उद्दिष्टांसाठी हा निधी वापरला जाईल. जहाजबांधणी उद्योगासाठीच्या अर्थसहाय्य योजनेला ३१ मार्च २०३६ पर्यंत मुदतवाढ दिली असून त्याकरता २४ हजार ७३६ कोटी रुपये निधीची तरतूद केली आहे. या योजनांच्या अंमलबजावणीवर देखरेखीसाठी राष्ट्रीय जहाजबांधणी अभियान सुरु करण्याची घोषणाही त्यांनी केली.

रेल्वे कर्मचाऱ्यांना उत्पादकतेवर आधारित ७८ दिवसांचा बोनस देण्यासाठी एक हजार ८६५ कोटी रुपयांचा प्रस्ताव आजच्या बैठकीत मंजूर झाला. याचा लाभ सुमारे १० लाख ९१ हजार रेल्वे कर्मचाऱ्यांना होईल.

क्षमता वाढ आणि मनुष्यबळ विकास याकरता १५व्या वित्त आयोगाच्या कालावधीसाठी २ हजार २७७ कोटी रुपये तरतुदीला मंत्रिमंडळानं मान्यता दिली. या अंतर्गत वैज्ञानिक आणि औद्योगिक संशोधन विभाग तसंच सीएसआयआर आणि तत्सम शैक्षणिक संस्थामधून कौशल्यविकासाकरता व्यासपीठ उपलब्ध करुन दिलं जाईल. वैद्यकीय शिक्षणासाठी पदवी आणि पदव्युत्तर अभ्यासक्रमांसाठी विद्यार्थी क्षमता वाढवण्यालाही सरकारने मान्यता दिली. यामुळे एमबीबीएसच्या ५ हजार २३ जागा वाढतील तर पदव्युत्तर अभ्यासक्रमाच्या ५ हजार जागा वाढतील.

याखेरीज बिहार मधल्या काही रेल्वे आणि रस्ते प्रकल्पांनाही मान्यता देण्यात आली आहे.

<><><><>

राज्यात अतिवृष्टीमुळे बाधित झालेल्या भागात नुकसानीची पाहणी करण्यासाठी मुख्यमंत्री, उपमुख्यमंत्री आणि इतर मंत्र्यांचे दौरे सुरु झाले आहेत. राज्य शासन संकटकाळात पूरग्रस्तांच्या पाठीशी असून नागरिकांना सर्वोत्तम मदत केली जाणार असल्याची ग्वाही मुख्यमंत्री देवेंद्र फडनवीस यांनी दिली आहे. आपत्तीच्या काळात आवश्यक तिथं नियम शिथिल करुन तातडीनं मदत वितरित करावी, असे निर्देशही त्यांनी दिले आहेत. मुख्यमंत्र्यांनी आज सकाळी सोलापूर जिल्ह्यात माढा तालुक्यातील निमगाव आणि सिना दारफळ या गावांना भेट देत पूरस्थितीची पाहणी केली. त्यावेळी ते बोलत होते....

होल्ड- बाईट- मुख्यमंत्री

पावसामुळे नुकसान झालेल्या शेतकऱ्यांना तसंच घरात पाणी जाऊन नुकसान झालेल्या नागरिकांनाही अधिकचे नियम न लावता शासन मदत करेल, असं त्यांनी सांगितलं. मुख्यमंत्र्यांनी आज लातूर आणि धाराशिव जिल्ह्यांनाही भेट दिली.

उपमुख्यमंत्री अजित पवार यांनी आज सोलापूर जिल्ह्यातल्या पूरग्रस्त भागाचा आढावा घेतला. आपद्ग्रस्तांशी संवाद साधत त्यांनी नुकसानभरपाईसाठी त्वरित कार्यवाही करण्याच्या सूचना अधिकाऱ्यांना दिल्या. **उपमुख्यमंत्री एकनाथ शिंदे** यांनी देखील धाराशिव जिल्ह्यात पूरस्थितीची पाहणी केली.

कृषीमंत्री दत्तात्रय भरणे यांनी जालना आणि अहिल्यानगर जिल्ह्यातल्या पूरग्रस्त भागांचा दौरा करत शेतकऱ्यांशी संवाद साधला. जालना जिल्ह्यातल्या पंचनाम्याचं काम लवकर पूर्ण करण्याच्या सूचना अधिकाऱ्यांना दिल्या.

मंत्री **पंकजा मुंडे** यांनी आज जालना जिल्ह्यात घनसावंगी इथं तसंच बीड जिल्ह्यातील गेवराई तालुक्यातल्या गावांना भेट देऊन पाहणी केली. राज्यमंत्री मेघना बोर्डेकर यांनी परभणी जिल्ह्याचा दौरा केला. जलसंधारण आणि आपत्ती व्यवस्थापन मंत्री **गिरीश महाजन** यांनी मराठवाड्यात **धाराशिव**, बार्शी इथल्या पूरग्रस्त गावांचा दौरा करून आढावा घेतला.

माजी मुख्यमंत्री उद्धव ठाकरे उद्या मराठवाड्याचा दौरा करणार आहेत. उद्या दुपारी ते बीड तालुक्यात कुर्ला इथं अतिवृष्टीग्रस्त भागाची पाहणी करून शेतकऱ्यांशी संवाद साधणार आहेत.

या आपत्कालीन परिस्थितीत सार्वजनिक आरोग्य विभागानं सज्ज राहून नागरिकांना अखंडित आरोग्य सेवा द्यावी, अशा सूचना सार्वजनिक आरोग्य आणि कुटुंब कल्याण मंत्री प्रकाश आंबेडकर यांनी दिल्या आहेत.

दरम्यान, मुसळधार पावसामुळे नद्यांचे प्रवाह वाढले असून राज्यातल्या अनेक जलाशयांमधून पाण्याचा विसर्ग करण्यात येत आहे. पैठणच्या जायकवाडी धरणातून १८ हजार ८६४ दशलक्ष घनफूट प्रतिसेकंद वेगानं पाणी गोदावरी नदीपात्रात सोडण्यात येत आहे.

नांदेडमध्ये विष्णुपुरी प्रकल्पातून अडीच लाख क्युसेक विसर्ग गोदावरी पात्रात केला जात आहे. नांदेड शहरातल्या सखल भागात पाणी शिरलं आहे. गोदावरी काठच्या शंभरहून अधिक कुटुंबांना सुरक्षित स्थळी हलवलं आहे. **लातूर** जिल्ह्याच्या औसा तालुक्यात तेरणानदीचं पाणी काठच्या उजनी गावात शिरलं आहे.

सोलापूर जिल्ह्यात मोठ्या प्रमाणात पाऊस झाल्यानं करमाळा, माढा, मोहोळ, अपर तहसील मंद्रूप, उत्तर सोलापूर या तालुक्यामध्ये पूरपरिस्थिती निर्माण झाली आहे. **परभणी** जिल्ह्यात गोदावरी आणि दुधना नदीला पूर आला असून ३६ गावांचा संपर्क तुटला असून ५७८ नागरिकांना मदत पथकांनी सुरक्षित ठिकाणी स्थलांतरित केलं.

देशातल्या तरुणांना सक्षम बनवण्यासाठी केंद्र सरकारनं अनेक धोरणं आखली आहेत. आजच्या सेवा पर्व या विशेष मालिकेत जाणून घेऊ या कृत्रिम बुद्धिमत्ता क्षेत्राविषयी....

--- व्हीसी ---

(केंद्र सरकारनं गेल्यावर्षी मार्च महिन्यात इंडिया एआय मिशन अर्थात कृत्रिम बुद्धिमत्ता धोरण जाहीर केलं तसंच यासाठी दहा हजार ३०० कोटी रुपयांचा निधी मंजूर केला. कृत्रिम बुद्धिमत्ता विकास आणि स्वीकार यात आघाडीवर असणाऱ्या देशांपैकी भारत एक आहे. भारतातल्या कृत्रिम बुद्धिमत्तेच्या वापराबाबत प्रधानमंत्री नरेंद्र मोदी म्हणाले.....

होल्ड बाईट मोदी

संगणकीय क्षमता, स्टार्टअप्सचा विकास, नवोन्मेष केंद्र तसंच कृत्रिम बुद्धिमत्तेला सुरक्षित आणि विश्वासाई वातावरण मिळवून देणं यावर भारताचं एआय मिशन उभारलेलं आहे. हे धोरण जनकेंद्री असून तंत्रज्ञानाचं लोकशाहीकरण हा याचा गाभा आहे, असं इलेक्ट्रॉनिक्स आणि माहिती तंत्रज्ञान मंत्री अश्विनी वैष्णव म्हणाले.

भारतात एक जबाबदार आणि सर्वसमावेश कृत्रिम बुद्धिमत्ता विकसित करणं आणि विकसित भारत २०४७ साठी डिजिटल पाया तयार करणं हे इंडिया एआय या धोरणाचं उद्दिष्ट आहे.)

<><><><>

छत्तीसगडमध्ये दंतेवाडा इथं आज ७१ माओवाद्यांनी सुरक्षा दलांपुढं आत्मसमर्पण केलं. यात २१ महिलांचा समावेश आहे. यातल्या ३० नक्षलवाद्यांवर एकूण ६४ लाख रुपयांचं बक्षिस सरकारनं जाहीर केलं होतं. या भागातल्या विविध नक्षलवादी कारवायांमध्ये त्यांचा सहभाग होता. दंतेवाडा जिल्ह्यात राबवल्या जात असलेल्या “लोने वर्तू” अर्थात “घरी परत या” या मोहिमेअंतर्गत या सर्वांनी आत्मसमर्पण केलं आहे. राज्य सरकारच्या पुनर्वसन धोरणांतर्गत त्यांना प्रत्येकी ५० हजार रुपये तसंच कौशल्य विकास प्रशिक्षणासह इतर सुविधा दिल्या जातील असं पोलिसांनी सांगितलं.

<><><><>

गडचिरोली जिल्ह्यात ६ जहाल नक्षली अतिरेक्यांनी आज पोलीस महासंचालक रश्मी शुक्ला यांच्या समोर आत्मसमर्पण केलं. यात तीन महिला तर तीन पुरुष नक्षल्यांनी शस्त्र

ठेवली असून यात जहाल नक्षली भीमण्णा आणि त्याची पत्नी विमलाक्का यांचा समावेश आहे. यापैकी दोन विभागीय समिती सदस्य, एक कमांडर, दोन पीपीसीएम तर एक एसीएस असून या सर्वांवर ६२ लाख रुपयांचं बक्षीस होतं. पुनर्वसनासाठी शासन त्यांना ५२ लाख रुपये देणार आहे.

<><><><>

कर्नाटकमधले ज्येष्ठ साहित्यिक एस एल भैरप्पा यांचं आज हृदयविकाराच्या धक्क्याने निधन झालं. ते ९४ वर्षांचे होते.

भैरप्पा यांचं पार्थिव उद्या म्हैसूर इथे अंत्यदर्शनासाठी ठेवण्यात येणार आहे. शुक्रवारी त्यांच्या पार्थिवावर अंत्यसंस्कार केले जातील.

<><><><>

वस्तू आणि सेवा करांमध्ये केलेल्या सुधारणा २२ सप्टेंबरपासून लागू झाल्या. याअंतर्गत जीएसटीचा १२ आणि २८ टक्क्यांचा टप्पा रद्द झाला असून फक्त ५ आणि १८ टक्के अशा दोन टप्प्यांमध्येच जीएसटी आकारला जात आहे. खाद्य पदार्थांवरल्या जीएसटी दरांविषयी जाणून घेऊया आमच्या प्रतिनिधीकडून....

- - सीव्ही - -

(सामान्य माणसाला दिलासा देण्यासाठी खाद्यपदार्थांवरील जीएसटी दर कमी करण्याचा निर्णय केंद्र सरकारने घेतला आहे. अंजीर, बदाम, खजूर यासारख्या सुक्या मेव्यावरचा जीएसटी १२ टक्क्यावरून पाच टक्के झाला आहे. मधुमेहाच्या रुग्णांसाठी असलेल्या विशेष खाद्यपदार्थांवरील करही पाच टक्के करण्यात आला आहे. तसंच फळ, भाज्या यांचे दरही कमी होणार आहेत. यामुळे नागरिकांना पौष्टिक खाद्य स्वस्त दरात उपलब्ध होणार असून निरोगी जीवनशैलीसाठी प्रोत्साहन मिळणार आहे. याचा फायदा ग्राहक आणि विक्रेते दोघांनाही होणार आहे. याबाबत ऐकूया एका ग्राहकाची ही प्रातिनिधीक प्रतिक्रिया....

- - होल्ड बाईट हर्ष - -

जीएसटी सुधारणांमुळे मध्यमवर्गीय तरुण आणि चाकरमान्यांना आरोग्यदायी जीवन जगणं सोपं होणार आहे.)

//<><><><> //